
Annotasiya Ümumtəhsil məktəblərində «Tarix» fənninin tədrisində qarşıda duran 
əsas məsələlərdən biri şagirdlərə təkcə elmi informasiyaların verilməsi 
və bunların davamlı olaraq təkrarlanması deyildir. Şagirdlərdə 
vətənimizin qədim tarixinə həvəs yaratmaq ən qədim sakinlərin 
yaşayıb-yaratdıqları ərazilərin tarixi coğrafiyasının öyrənilməsi, qədim 
insan izlərini özündə yaşadan arxeoloji abidələrimizin tanıdılması və 
tarixi abidələrimizə əsassız düşmən iddialarının çoxaldığı bir zamanda 
arxeoloji-tarixi və memarlıq abidələrimizə marağın artırılması ilə 
mümkündür. Məqalədə son illərdə arxeoloji qazıntıların geniş vüsət 
aldığı respublikamızda aşkar edilən və elmə tamamilə yeni faktlar 
gətirən onlarla abidələrimizə məktəblilərin gəzintisi və hətta açıq tarix 
dərslərinin bu arxeoparklarda keçirilməsinin elmi-praktiki və tədris 
əhəmiyyətindən danışlır. Arxeoloji qazıntılar və bunun əsasında 
qurulan arxeoparklar hazırda dünya ölkələrinin qədim tarixinin təb¬ 
liğinin ayrılmaz tərkib hissəsidir. Arxeologiya və arxeoloji qazıntıların 
nəticələrinin birbaşa iqtisadiyyata tətbiq olunaraq gəlirli sahəyə 
çevrilməsinə əsaslanan arxeoturizm isə durmadan inkişaf etməkdədir. 
Arxeoparklar arxeoturizm ilə ciddi məşğul olan ölkələrin maddi mədə¬ 
niyyətinin, tarixinin, etnoqrafiyasının həm ölkə vətəndaşlarına, həm də 
ölkəyə gəlmiş əcnəbilərə birbaşa təbliğ etdirilməsinə xidmət edir. 

Açar sözlər Arxeoparklar, arxeoturizm, arxeoloji qazıntılar, yaşayış yerləri, 
arte faktlar. 

Abstract One of the main problems of teaching «History» lesson in secondary schools 

is the theoretical teaching of textbooks and additional reading materials 
for pupils, as well as the lack of visual aids. And, unfortunately, their regular 
repetition without visual observation creates certain gaps in the correct 
understanding of the lesson. The fact that Azerbaijan is one of the oldest 
settlements in the world allows us to teach pupils of the ancient history of 
our country, study the historical geography of ancient inhabitants, acquaint 
our archaeological sites with ancient traces of ancient inhabitants and 
strengthen their archaeological excavations. Secondary school pupils who 
are interested in our archaeological, historical and architectural monuments 
at a time when unfounded accusations of the enemy are growing in our 
historical monuments are especially important. Therefore, the article men- 
tions the scientific, practical and educational significance of student visits 
and even open history lessons for these dozens of monuments discovered 
in our country that have been accumulated in recent years as a result of ar¬ 
chaeological excavations. Archaeological excavations and archaeological 
parks are now an integral part of the propaganda of the history of the an¬ 
cient world. Archaeological and archaeological excavations, which are di- 
rectly applied to the economy, are based on profitable archeology. Archeo¬ 
parks serve to popularize material culture, history, and ethnography of 
countries engaged in archeotourism, both directly to citizens of the country 
and to foreigners who come to the country. 

settlements, artefacts. 

Giriş 

Əksər dünya dövlətlərində arxeoloji abidələrin qorunması, qazıntı aparılan 
abidələrə birbaşa turist marşrutlarının gəlişinin təmin edilməsi və reklam 
bukletlərinə həmin ölkələrin istirahət mərkəzləri ilə yanaşı tarixi-arxeoloji 
abidələrinin şəkillərinin və ünvanlarının salınması arxeoturizmi ənənəvi bir 
sahəyə çevirmişdir [Bədricahan Ə. 2009, s. 25]. 

Azərbaycanın zəngin təbii coğrafiyası və ehtiyatları hələ ən qədim dövrlərdən 
insanların bu ərazidə məskunlaşmasına səbəb olmuşdur. Hər addımda arxe- 
oloji-tarixi abidələrlə dolu olan bu diyarda hazırda arxeoparkların yaradılması 
və çoxaldılması üçün münasib imkanlar üzərində geniş iş aparılır. Ən əsası 
ölkəmiz həm öz vətəndaşlarımızın, həm də xarici turistlərin diqqətini çəkəcək 
zəngin arxeoloji-tarixi abidələrə malikdir. Elə unikal abidələrimiz vardır ki, belə 
abidələrə heç bir qədim mədəniyyətə malik olan ölkələrin ərazisində də rast 
gəlinmir [Müseyibli N.Ə., Nəcəfov Ş.N. 2011, s. 18 ]. 

Azərbaycanın qədim tarixi, abidələri, bu ərazidə məskunlaşan ən qədim 
insanların məskənləri, adətləri, təsərrüfat fəaliyyətləri, əmək alətləri, silahları 
haqqında şagirdlər ilk dəfə ümumtəhsil məktəblərinin tarix dərsliklərindən 
məlumat əldə edirlər. Bu məlumatlar və biliklər onların qədim dövr insanlarının 
bütövlükdə yaşayışı haqqında təsəvvürlərini formalaşdırır. Lakin ümumtəhsil 
məktəblərində «Tarix» fənninin tədrisində qədim dövr tariximizlə bağlı 
mövzuların məzmunu və dərsin səmərəli təşkilinə dair əyani vəsaitlərdə 
nəticəyönlülük, ardıcıllıq və sistemlilik baxımından boşluqlar nəzərə çarpır. 
Tarix dərslərində şagirdlərə verilən biliklərin ümumilikdə məzmunu və təşkili, 
ayrılıqda isə hər bir kompetensiyanın reallaşdırılması baxımından sistemlərarası 
və sistemdaxili planlaşdırma tədrisin keyfiyyətinə zəmanət verməlidir. 

Arxeoparklara səfərlərin və arxeoloji materiallardan istifadənin 

tədrisin keyfiyyətinə təsiri 

Şagirdlərin məktəbdə qazandığı biliklərin əyani göstəricilərlə əsaslandırılması 
və yaradıcı bacarıqlara çevrilməsi müasir təhsilin əsas özəyidir. Təhsil 
müəssisələrində yaradıcılığa istiqamətlənən təlim proqramları tələbələrdə 
kreativ prosesləri stimullaşdırır. Əyani görüntülər və arxeoparklara, yaxud arxeo¬ 
loji qazıntılara səfərlər şagirdlər tərəfindən analogiyaların aparılmasına, 
ideyaların bir kontekstdən, vəziyyətdən digərinə kreativ və lateral şəkildə 
köçürülməsinə, müxtəlif fənlərdən biliklərin inteqrasiyasına, qeyri-adi ideyaların 
generasiyasına, ümumi mənzərənin əvvəlcədən müəyyənləşdirilməsinə, fərqli 
düşüncə tərzlərinin təhlilinə zəmin yaradır. 

Şagirdlər arxeoparklara səyahət, yaxud arxeoloji qazıntı sahələrinə baxış 
zamanı orada arxeoloqlar tərəfindən qədim tarixin izlərinin torpaq altından üzə 
çıxarılmasının şahidi olur və bəzən bu prosesə qatılırlar. Bu zaman onların aldığı 
təəssürat o qədər dolğun və inandırıcı olur ki, şagirdlər bəzən özlərini xəyali 
olaraq həmin dövrdə hiss edir, ulu əcdadların yaşayıb yaratdığı ərazinin təbii 

coğrafiyasına, təsərrüfat həyatına xəyalən daxil olurlar. Arxeoloji qazıntıları seyr 
etmək, arxeoparkları müşahidə etmək arxeoloji təcrübənin qazanılması üçün 
müxtəlif forma və kontekstləri özündə birləşdirir, kreativ fəaliyyətin qiymət¬ 
ləndirilməsini təmin edir və proses haqqında fikir bildirməyə həvəsləndirir. 
Şagirdlərin dərslikdən öyrəndikləri və yalnız şəkilləri ilə tanış olduqları qədim 
daş, sümük, metal alətlər, müxtəlif məzmunlu və formalı keramika nümunələri, 
daşdan (əqiq, yaşma, opal, araqonit, bazalt və s.] və metaldan (dəmir, qızıl, tunc 
və s.] hazırlanmış bəzək əşyaları və muncuqlar, silah nümunələri (ox və nizə 
uduqları, döyüş baltaları, qılınclar, müdafiə silahları və s.] və başqa artefaktların 
canlı olaraq gözlə görülməsi marağı artırmaqla yanaşı, onlarda məntiqi 
təfəkkürün daha da inkişafına təkan verir. 

Ümumtəhsil məktəblərdə «Tarix» fənninin proqramları təcrübədən keçirilmiş 
və hər kəs tərəfindən qəbul edilmiş biliklərin ötürülməsinə istiqamətlənir, daha 
çox nəzəriyyə yüklü olur, tədris edənin təlimat xarakterli fəaliyyətini, tələbələrin 
məlumatı fərdi şəkildə öyrənməsini nəzərdə tutur. Lakin dərsdə nəzəri 
biliklərdən fərqli olaraq arxeoparklara səyahət və arxeoloji qazıntıları izləmək, 
bir sözlə, təcrübi xarakterli proqramlar şagirdlərin biliklərinin elmdə tətbiqini, 
müstəqil fəaliyyətini, tədqiqat aparmaq bacarıqlarını inkişaf etdirir. 

Qədim dövr tarixindən şagirdlərə tədris olunan mövzular içində ibtidai 
insanların düşərgə həyatı və onların əmək alətləri haqqında danışılır. Lakin 
praktikada və arxeoparklarda iştirak zamanı şagirdlər arxeoloqlar tərəfindən 

Şəkil 2. Antik Qəbələ şəhər yeri. Qazıntı sahəsinin yuxarıdan görünüşü 



tapılan bu əmək alətlərini canlı olaraq seyr edir, hətta onların aşkar edilmə pro¬ 
sesini də izləyirlər. Dünya təhsilində belə təcrübə mövcuddur. Türkiyənin İstan¬ 
bul, İzmir, Efes, Manisa, Antalya, Mersin, Muğla və s. kimi şəhərlərində antik yu¬ 
nan, Roma şəhərlərinin qalıqlarına tamaşa etmək üçün hər il milyonlarla şagirdlər 
gəlir. Bunlarla yanaşı, Türkiyə Turizm Nazirliyinin rəsmi məlumatına əsasən 
ölkədəki qədim arxeoloji abidələrin Alacahöyük, Altuntəpə, Sancaqlı, Göbəklitəpə, 
Dəyirmantəpə, Pazarlı və s. qazıntısını izləmək üçün yüzlərlə məktəb şagirdi 
həmin bölgələrə səfərlər edirlər [Müseyibli N.Ə., Nəcəfov Ş.N. 2012, s. 5]. 
Türkmənistan qədim əkinçilik mədəniyyətlərinin üzə çıxarıldığı çoxtəbəqəli 
qədim Anau, Namazqatəpə, Altuntəpə yaşayış yerlərinin qazıntısını seyr edən 
məktəb şagirdlərinin həmin ölkənin qədim abidələri barədə təsəvvürləri daha 
canlı olur. Çində Böyük Çin Səddini, Yaponiyada imperator saraylarını izləmək 
və seyr etmək üçün çoxlu məktəblilər gəlir. Bu statistik rəqəmləri çoxaltmaq da 
mümkündür. Amma məsələnin mahiyyəti, fikrimizcə, tam aydındır. 

Müasir dövrdə inkişaf etmiş ölkələrdə arxeologiya elminin ən aktual 
istiqamətlərindən biri də dövlətin, xalqın mənsub oduğu tarixi-arxeoloji 
abidələrin qorunması, mühafizəsinə dəstək, onlara qayğı və turist marşurutlarına 
cəlb etməkdir [Nəcəfov Ş.N. 2012, s. 71]. Respublikamızda yaranan əlverişli 
şərait nəticəsində ölkəmizin qədim tarixi keçmişinə olan diqqət istər ölkə 
daxilində, istərsə də onun hüdudlarından kənarda xeyli artmış, bu da öz 
növbəsində arxeoloji abidələrin tədqiqinə yeni stimul vermişdir. 

Şəkil 7. Gil çıraq 


Şəkil 8. Üzərində basma zoomorf 
təsvirlər olan küpə fraqmenti 


Olkə rəhbərinin bilavasitə dəstək və qayğısı ilə həyata keçirilən «Ölkəmizi 
tanıyaq» layihəsi çox əhəmiyyətlidir. Məktəb şagirdlərinin rayonlara səyahətləri 
çərçivəsində proqrama daxil edilən məsələlərdən biri də rayonların tarixi 
məkanlarına səyahət, arxeoloji abidələri görməkdir. Bu proqram çərçivəsində 
şagirdlər qədim sivilizasiyanın izləri həkk olunan Avey, Damcılı, Qazma, Buzeyir, 
Zar mağara düşərgələrimizi, Qobustan kompleksini, İçərişəhər Tarix-Mədəniyyət 
Qoruğunu, Abşeron qalalarını, qazıntısı davam etdirilən qədim Şəmkir və Qəbələ 
şəhərlərini [Babayev İ.A., Nəcəfova İ.M., Heydərova Ü.R., Mustafayev L.X. 2017, 
s. 194-203; Eminli C.T., İskəndərov E.Ə., Hüseynova T.T. 2017, s. 204-214], antik 
Qalatəpə şəhər yerini, əzəmətli Üçtəpə və Sultanbud kurqanlarını, Alban 
məbədlərini, Örənqalanı, Gövurarxı, Oğlanqalanı, Cavanşir və Koroğlu qalalarını, 

Şəkil 9. Boyanaxşılı bardaq 
(Qalatəpə yaşayış yeri) 


Şəkil 10-11. Tuncdan hazırlanan nizə və 
ox uduqları (Zəyəmçay nekropolu) 

Gədəbəyin siklopik qalaçalarını, Torpaqqalanı və qədim Xunan şəhərinin 
xarabalıqlarını, zəngin Naxçıvan abidələrini, Sərkərtəpə, Sarvantəpə, Yastıtəpə, 
Həsənsu, İlanlıtəpə və s. onlarla abidələrimizi gəzmiş, bəzən isə arxeoloji 
qazıntıları maraqla izləmişlər. Bir faktı da qeyd edək ki, arxeoparkların sayı çox 
olan Avropa ölkələrində göstərilən abidələr yalnız son 500-800 ilin 
abidələridirsə, Azərbaycanda nümayiş etdiriləsi abidələrin yaşı 5-10 min ilə 
qədərdir. 

Bu sahədə hər hansı layihəni təqdim edərkən çoxillik arxeoloji çöl təcrü¬ 
bələrinə əsaslanmaq lazımdır. Çünki bu sahə birbaşa arxeologiya ilə bağlı deyil, 
eyni zamanda təhsillə əlaqədardır. Çöl şəraitində abidələri tanımaq, onların 
əhəmiyyət dərəcəsini müəyyənləşdirmək, nümayiş etdiriləsi və şagirdlərin maraq 
dairəsində olan abidələri, arxeoparkları göstərmək üçün həm də arxeoloq 
təcrübəsi lazımdır. Uzun illər ərzində respublikamızda bu sahədə heç bir iş 
aparılmamışdır. Bəlkə də düşünülmüş qaydada sovet dövründə bu məsələyə 
laqeyd yanaşılmışdır. Çünki zəif də olsa, bu sahə sovet dövründə Rusiyanın 
özündə, Baltikyanı respublikalarda və Ukraynada inkişaf edirdi. Amma 
Azərbaycanın qədim abidələrlə zəngin olması və buranın sivilizasiyanın 
mərkəzlərindən biri kimi tanınması sovet ideologiyasını qane etmirdi və bunun 
təbliği qadağan idi. Ona görə də bu sahənin inkişaf etdirilməsi indiki şəraitdə 
mümkündür. Tarixi abidələrimizə, arxeologiyamıza indiki dövlət qayğısının ən 
yüksək məqamında belə yerlərə məktəbli turlarının təşkil edilməsi vacibdir. 

Nəticə 

Günümüzdə belə layihələrin gerçəkləşməsi elmlə təhsilin qarşılıqlı əlaqəsinin 
genişlənməsi ilə üst-üstə düşür. Arxeoloji qazıntıları və abidələrimizi canlı seyr 
etməyin «Tarix» fənnindən qədim dövrlə bağlı öyrəndiyimiz nəzəri materialların 
mənimsənilməsində böyük rolu vardır. Gəzintiyə gələn şagirdləri birbaşa qazıntı 
prosesinə cəlb etmək onlarda böyük maraq oyadar. Qədim əşyalara toxunmaq, 
onları torpaqdan çıxarıb təmizləmək, restavrasiya, qədim təndirlər, təsərrüfat 
quyuları ilə tanışlıq, ərzağın necə saxlanılmasını öyrənmək, daş alətlər və on¬ 
lardan istifadəni praktiki olaraq öyrənmək, insanların dəfn adətlərini izləmək, 
skeletlərin təmizlənməsi, quyu qəbirlərin, təknə qəbirlərin nümayişi, qədim 
ayinlərin və ritual mərasimlərin necə keçirilməsinin təşkili və əyani göstərilməsi 
və s. bu kimi məqamlar şagirdlərin nəzəri cəhətdən öyrəndiklərini möhkəmlən¬ 
dirməyə kömək edər. 

Bu sahədə aparılacaq işlər elmi baxımdan düzgün, əhatəli və məzmunlu 
olmalı, tarixi təhlil metodlarına əsasən obyektiv şəkildə aparılmalıdır. İşin elmi- 
metodoloji əsasını əldə olunmuş arxeoloji materialların təhlilinə elmi yanaşmaq 
prinsipi təşkil etməlidir [Alməmmədov X.İ., Əliyev E.H., Nəcəfov Ş.N. 2017, s. 6]. 

Bu layihənin nəticələrinin istifadəsi ilə bağlı əsas cəhət budur: milli abidə¬ 
lərimizin təbliği, mühafizəsi, qorunması, şagirdlərin abidələrimizi tanıması, 
məkrli düşmənlərimizin tarixi abidələrimizə əsassız iddialarına cavab layihələrin 
əsas mahiyyətini təşkil edir. 

